



અંતરંગ બાલ્યાટિકા

સંપાદક : શાસ્ત્રી હરિકેશવદાસજી (ગાંધીનગર)

નહોતું પડતું. હમણાં એક શેઠીયાએ બ્રાહ્મણોને જમવા તેડાવ્યા હતા. બધા ભૂદેવો જમી રહ્યા પછી બધાને એક એક રૂપિયો દક્ષિણા આપી. આ એ રૂપિયો મેં સાચવીને પાઘડીમાં બાંધી દીધો. જેથી જ્યારે મહારાજ પાસે જઈશ ત્યારે અર્પણ કરીશ. પાઘડી તો ફાટી તુટી ચાલે છે પણ મારા અંતરની ઈચ્છા પુરી થઈ તેનો આજે મને ખૂબજ આનંદ થયો છે.

શ્રીહરિએ કહ્યું, ભૂદેવ ! તમે તો સર્વસ્વનું દાન કર્યું છે. કોઈ મોટો ધનપતિ લાખોનું દાન કરે તેના કરતાં પણ આ એક રૂપિયો અધિક છે. શ્રીજી મહારાજે મુક્તાનંદ સ્વામીને કહ્યું કે - આ ભૂદેવના મોક્ષ માટે કશું જ બાકી રહ્યું નથી. કારણ કે એમણે એમનું સર્વસ્વ અમને સમર્પિત કરી દીધું છે. ભગવાને રાજી થઈને આ ભૂદેવને અભયવર આપ્યો અને એક રૂપિયાનો બદલો અનેકગણો આપ્યો.

“કોઈનો ભાર ન રાખે મુરારી,
આપે વ્યાજ સહિત ગિરધારી.”

એક રૂપિયાના દાનથી, ભાવ સમર્પણથી મોક્ષનું વરદાન તો મળ્યું પરંતુ આજીવન સુખેથી જીવ્યા. ઠાકોરજીને ભાવથી કાંઈ પણ સમર્પણ કરવામાં આવે તો ઠાકોરજી તેનાથી અનેકગણું ફળ તે સમર્પણ કરનારને આપે છે. કૃપા પ્રદાતા શ્રીહરિની કૃપાનો પાર નથી. માટે ભગવાનની કૃપાના પાત્ર બની રહેવું એ ભક્તનું ઉત્તમ લક્ષણ છે.





ભગવાને ભક્તની રક્ષા કરી

- નારાયણ વી. જાની (ગાંધીનગર)

ઘણીવાર એવું જોવા મળે કે જે નિતીથી, ધર્મથી વહેવાર ચલાવતા હોય તે દુઃખી હોય અને અનિતીથી કોઈને દુઃખી કરીને પણ સુખેથી જીવતા હોય. પણ એક વાત ચોક્કસ છે કે અંતે વિજય તો જે સત્ય અને નિતીથી ધર્મપાલન કરતા હોય તેનો જ થાય છે. હા, ઘણી મુશ્કેલીઓનો સામનો પણ કરવો પડતો હોય પણ પોતાના ઈષ્ટદેવ પ્રત્યે જે શ્રદ્ધા રાખે તેનું કામ કરવા ભગવાન સદાય તત્પર હોય છે.

વાત છે કડી પાસેના કુંડાલ ગામની. કુંડાલ ગામમાં કલો ભગત સ્વામિનારાયણ ભગવાનના નિષ્ઠાવાના હરિભક્ત, મહારાજનું ભજન, ભક્તિ, સેવા, સત્સંગમાં સો ટયના સોના જેવા આ હરિભક્તની ખેતી દ્વારા ઘરની આજીવિકા ચાલે. ભગવાનની એવી કૃપા કે થોડી મહેનતે પણ તેમની વાડીમાં મબલખ પાક થાય.

કલા ભગતની આવી સુખ, સમૃદ્ધિ જોઈને આજુબાજુવાળાના પેટમાં તેલ રેડાય. તેઓ ગમે તે ભોગે કલા ભગત કેમ દુઃખી થાય તેની યુક્તિઓ વિચારવા લાગ્યા. તે બધાના ખેતર પણ કલા ભક્તની વાડીની આજુબાજુમાં જ હતા. આ પાંચ છ જણાઓએ ભેગા મળીને નક્કી કર્યું અને કલા ભગતને કહી દીધું - તું આ વાવે છે તે ખેતર અમારું છે. તારે એમાં પગ મુકવાનો નહીં. અત્યાર સુધી અમે તને ખેતર ખેડવા દીધું પણ એ તારું નથી અમારું છે. કલો ભગત કહે, આ તો વરસોથી બાપદાદા વખતથી અમે આ ખેતરના માલિક છીએ, અને અમે જ વાવીએ છીએ. પેલા દુષ્ટો કહે, એ બધું ન ચાલે. આ ખેતર તારું નથી. આ તો અમે સારા કે આટલો વખત તને ખેડવા દીધું. પણ હવે નહીં બને.

આ બધાને ખબર કે આપણે આ ખેતરમાં કલાને જવાની ના પાડીશું તો તે બહુ બહુ તો ક્યાં જશે ? સરકારમાં, આપણે ત્યાં પણ પહોંચી વળીએ. કડી જઈને સરકારી અધિકારીઓને લાંચ આપી આવ્યા. અને કલાની વાત ન સાંભળવા કહી દીધું. કલા ભગતે, ઘણા પ્રયત્નો કર્યા છતાં કોઈએ સાંભળ્યું નહીં. ત્યારે ન છુટકે કલા ભગત સરકારમાં ન્યાય માટે કડી ગયા. ત્યાં જઈને રજૂઆત કરી પરંતુ લાંચ લીધેલી તેથી કોઈએ કલા

ભગતની વાત સાંભળી નહીં. પછી કલા ભગતે ભગવાનને હેયામાં ધારી ઘણી વિનંતી કરી એટલે અધિકારીઓએ કહ્યું - સારું અમે આવીશું અને તારે ધર્મનો ન્યાય આપવો પડશે. એમાં જે સાચું હશે તે ખબર પડી જશે.

બીજા દિવસે પેલા અધિકારીઓ બે-ચાર માણસોને લઈને કુંડાલ આવ્યા. કલા ભગતનું જ્યાં ખેતર હતું ત્યાં બધા ભેગા થયા. આજે તો આખું ગામ ભેળું થયેલું. અને ત્યાં નક્કી કરવામાં આવ્યું કે આ લોખંડનો ગોળો અગ્નિમાં તપાવી લાલચોળ થાય એટલે હાથમાં ઉપાડીને કલા ભગતે એનું જેટલામાં ખેતર હોય તેટલામાં આંટો મારવાનો. જો હાથ ન દાઝે તો જેટલામાં આંટો માટે તેટલું ખેતર એનું. બધાના મનમાં કુતુહલ હતું કે શું થશે ! પેલા દુષ્ટો તો વિચારતા હતા કે કલાના હાથ બળી જશે અને આ ખેતર આપણું થઈ જશે.

ખેતરના એક છેડે અગ્નિ સળગાવી તેમાં ગોળો બરાબરનો તપાવ્યો. ગોળો તપીને બરાબર લાલચોળ થયો. અને આ અધિકારીઓએ કલા ભગતને આ ગોળો હાથમાં ઉપાડીને આંટો મારવાનું ફરમાન કર્યું. કલો ભગત વિચાર કરવા લાગ્યા - હે મહારાજ ! મારી રક્ષા કરજો. મારે તો તમારો ભરોંસો છે. મારી લાજ રાખજો. ત્યાં તો સાધુ રૂપે શ્રીહરિએ કલા ભગતને દર્શન આપીને કહ્યું - “ઉપાડ ગોળો, જોઈ શું રહ્યો છે ?” કલા ભગતે ગોળો ઉપાડ્યો અને પોતાના ખેતરના છેડે છેડે ચાલવા લાગ્યા.

પેલા દુષ્ટોને થયું કે આ કલાના તો હાથ પણ દાઝતા નથી. જો એ આપણા ખેતરમાં જશે તો એ પણ એનું થઈ જશે. પણ આ તો કલા ભગત હતા. પોતાનું જ જે ખેતર હતું તેના છેડે છેડે ફર્યાને પાછા આવી ગોળો જમીન પર મુક્યો તો જમીન પરનું ઘાસ પણ સળગવા માંડ્યું. એ જોઈ સૌને પ્રતિતિ થઈ કે ગોળો બરાબર ધગધગતો હતો. પેલા દુષ્ટોના મોં કાળા થઈ ગયા. પેલા અધિકારીઓએ આખા ગામ સમક્ષ કાગળ દસ્તાવેજ કરી દીધા કે કલા ભગત સાચા છે. અને આ ખેતર એમનું જ છે. અને ત્યાં જયજયકાર થયો.

સ્વામિનારાયણ ભગવાનની જય.....

સ્વામિનારાયણ ભગવાનની જય.....

કલા ભગતનો જય હો.....

